

॥ श्री ॥

अथ श्री त्रिविक्रमपंडिताचार्यसुत श्री नारायणपंडिताचार्यविरचितः

॥ श्री मध्वविजयः ॥

११. ऐकादशः सर्गः

प्रचुरांतरप्रवचनं फणिराड उपशुश्रुवान ससनकादिमुनिः ।

गगनेऽल्पदृष्टवपुरत्र जनैः त्वरितं निलीनरुचिराप पदम ॥ ११.१ ॥

अतिचित्रधाम्नि निजधाम्नि रतं ससहस्रमस्तकमनंतममुम ।

मुनयोऽभिवाद्य विनयाभरणाः वरमन्वयुंजत तदाऽर्थमिमम ॥ ११.२ ॥

भगवत्तमस्य विपुलप्रमतेः समयं मनोहरतमं जगति ।

महितं भवद्भिरपि लोकपते पठतां मुहुः फलमुद्देश्यति किम ॥ ११.३ ॥

अधिकारिणां फलमलं विदुषां भवति प्रवृत्तिरतिवीर्यवती ।

इति तत्फलं सफलसंकथनौ भगवान् प्रपंचयतु भूरिदयः ॥ ११.४ ॥

इति तैरुदीरितमुदारमतिः वचनं निशम्य स जगाद गिरम ।

शृणुताऽदरेण महनीयतमं महनीयपादसमयस्य फलम ॥ ११.५ ॥

त्रिदिवादि लभ्यमपि नास्य फलं कथितं कृषेरिव पलालकुलम ।

स्वफलं तु मुक्तिपदमुक्तिपदं शुकशारदादिपरमार्थविदाम ॥ ११.६ ॥

परमागमार्थवरशास्त्रमिदं भजताममानवकलारचितम ।

व्रजतामहो परमवैष्णवतां रतये स्वलोकमजितो दिशति ॥ ११.७ ॥

ननु तत्र विश्वविभवैकपदं प्रतिभाति पूर्णपुरुषस्य पुरी ।

उपलभ्यते यदुपमानपदं प्रतिबिंबमेव मणिवप्रगतम ॥ ११.८ ॥

सितसौधसंततिरुचा स्फुरिता परितोऽरुणाश्मगृहपंक्तिरुचिः ।

इह मच्छरीरवलये लसितां अनुयाति मूर्तिमसुरासु हतः ॥ ११.९ ॥

शबळा वळीकघटितस्फटिकद्युतिभिर्हरिन्मणिमयी वळभी ।  
प्रतिसद्म भाति यमुना मिळिता सितसौरसैधवपयोभिरिव ॥ ११.१० ॥

यदि नाभविष्यदिह विभ्रमतानियमो जनस्य निलयावलिषु ।  
विकटा विटंककृतपत्रिततिः कृतकेत्यवैक्ष्यत कथंचन नो ॥ ११.११ ॥

विविधस्तुलोपगतचित्रपटीसुवितानलंबिमणिदामगणः ।  
शरणांतरेष्वधिकपूरणतः प्रचकास्ति विभ्रम इवावगळन ॥ ११.१२ ॥

विमलाकृतिः प्रकृतिरेव महामणिहेममय्यखिलवस्तुमयी ।  
इह संभवेत सकलकांतिरसः कथितोऽधिकोक्तिभिरतः कविभिः ॥ ११.१३ ॥

तदनादिकालमितमुक्तिरतेः अगणय्यशंभुमुखसंघततेः ।  
नगरैर्महापुरमसंहतिमत लसति प्रभोरयमहो महिमा ॥ ११.१४ ॥

भवनं विभाति भुवनैकपतेः भुवनत्रयाद्भुतगुणातिशयी ।  
वरमंदिरप्रकरमध्यगतं द्विजमंडलस्थशशिमंडलवत ॥ ११.१५ ॥

स्वयमिंदिरैव पतिमानकरी गृहकर्म यत्र कुरुते सुतराम ।  
अपि किंकरीदशशतीमहिता श्रियमत्र वर्णयति वैशमनि कः ॥ ११.१६ ॥

कमलापतिः कमलयाऽमलया कमनीयया कमललोचनया ।  
अमृताहिराजमृदुभोगगतः स्वरतोऽपि तत्र रमते परमः ॥ ११.१७ ॥

तरुणप्रभाकरसहस्ररुचं कनकांबरं मणिमयाभरणम ।  
हसिताननेदुमरविंददृशं तमरींद्रधारिणमनुस्मरत ॥ ११.१८ ॥

गणयेद रमाऽस्य न गुणानखिलान चतुराननश्चतुरवागपि नो ।  
न वयं सहस्रवदना अपि तान अपरोदितानतिवदेम पुनः ॥ ११.१९ ॥

विधयो विहंगपतयोऽगणिता रमणीयुताश्च फणिपेंद्रमुखाः ।  
परयोगभूरिसुखभोगमिता अवलोक्य तं दधति मौदरसम ॥ ११.२० ॥

सचतुर्भुजा वनजपत्रदृशो वरवेषिणोऽत्र सपिशंगपटाः ।  
अरुणप्रभाश्च तरुणाभ्ररुचो विचरंति नाथरुचयः पुरुषाः ॥ ११.२१ ॥

भगवत्समीपमुपयातवतां प्रमदो न कैवलमलब्धतुलः ।  
अपि तस्य लोकमतिलोकगुणं भजतां सुदुर्लभमभूरिशुभैः ॥ ११.२२ ॥

न भवंति यत्र मृतिजन्मजराः त्रिविधं भयं किमुत दुःखगणः ।  
अपरं च किञ्चिदशुभं न भवेत् न गुणादि तत्प्रभवमूलमपि ॥ ११.२३ ॥

अनुभूयते सुखमनंतसखैः सकलैरलंमतिपदं सततम ।  
अपि तारतम्यसहितैः स्वगुरुप्रवणैः परस्परमुरुप्रणयैः ॥ ११.२४ ॥

अतिसुंदराः सुरभयः पुरुषाः हरिचंदनेन नवचंद्ररुचा ।  
चलचारुचामरधरानुचरा विचरंति नित्यतरुणा इह ते ॥ ११.२५ ॥

सविलासलास्यपरितुष्टदृशो मृदुगीतवाद्यमुदितश्रवणाः ।  
अनुरंजयंति नवकंजदृशो रमणा अमी स्वरमणीस्तरुणीः ॥ ११.२६ ॥

परिणायकानुपवनाभिमुखान अनु निस्सरंति हरिणीनयनाः ।  
विमलाद विमानवलयाच्छनकैः शशिमंडलादिव रुचो रुचिराः ॥ ११.२७ ॥

अरुणाश्मवर्णतनवस्तनवः शुभहारसन्निभरुचोऽप्यपराः ।  
हरिनीलनीलरुचयोऽत्रपराः प्रकटीभवन्ति विविधाभरणाः ॥ ११.२८ ॥

सुचिरद्युतीर्दधति सूक्ष्मतरं स्वयमंबरं च खलु बिभ्रति याः ।  
शुकनिःस्वना ध्रुवमिमा अपराः सुपयोधरा जलधरावलयः ॥ ११.२९ ॥

समतीतविद्रुमभुवां सुदृशां पदपल्लवाग्रनखरक्तरुचीः ।

परभागतः स्फटिककुट्टिमभूः प्रकटीकरोति न पुरा प्रकटाः ॥ ११.३० ॥

हरिणीदृशां निवसनानि बृहत्सुनितंबबिंबरुचिरोरुचा ।  
शबळद्युतीनि मदनस्य जगज्जयवैजयंत्य इति निश्चिनुमः ॥ ११.३१ ॥

करपल्लवैस्तरळितैर्ललितैः असकृत कणत्कनककंकणकैः ।  
नवरौमराजिवलिवल्गुमृदुप्रतनूदरैरतिमनाक तरळैः ॥ ११.३२ ॥

कुचकुंभपूर्णतरकांतिसुधारसशेषबिंदुविसरच्छविभिः ।  
वरहारराजिभिरुतानुपदं परिलोठिताभिरशनैरुरसि ॥ ११.३३ ॥

अपि लीलया कुवलयोल्लसितैः अपरैः करैः सहचरीनिहितैः ।  
वदनैः शुचिस्मितकटाक्षरसैः चलकुंडलोल्लसितगंडयुगैः ॥ ११.३४ ॥

प्रगतासु तासु रणितै रशनामणिनूपुरैरिव पुरा गदिताः ।  
अनुवीक्षितुं तनुविलासमिमं तरुणा भवंत्यथ निवृत्तमुखाः ॥ ११.३५ ॥

अनुपालिताः स्वदयितैर्दयिताः कथमप्युपेत्य कुचभारनताः ।  
शनकैः पुनस्तदवलंबबलात् किल ता विशंति परमोपवनम् ॥ ११.३६ ॥

हसितप्रसूननिकरोरुभरप्रणमत्सुवर्णमणिसर्वतरून ।  
उपगूहयन्नमृतसिंधुसखः पवनो न कस्य सुखमेधयति ॥ ११.३७ ॥

वरपारिभद्रकसुकल्पतरुव्रजपारिजातहरिचंदनवत ।  
सहितं समादिपदताननगैः परिभूषयंति तदहो ऋतवः ॥ ११.३८ ॥

स्मितमाधवीकुसुमरम्यतरौ नवचंपकादिकुसुमोल्लसितौ ।  
मधुमाधवौ मधुपगीर्मधुरौ मधुजित्प्रियान प्रमदमानयतः ॥ ११.३९ ॥

नवमल्लिकास्रजमभीष्टतमः शुचिसंभवां प्रणयिनीशिरसि ।  
कलयन स्वयं न कुशलेति किल प्रतिघट्टयत्युरुकुचावुरसा ॥ ११.४० ॥

मधुरस्वरास्ततपतत्रततिप्रकटांतपंक्तिधृतनेत्ररुचः ।  
शिखिनोऽनुयांति हि सहस्रदृशं जलदर्तु लक्ष्मनिजनृत्तमहे ॥ ११.४१ ॥

शरदोल्लसत्कुवलयेक्षणया विकचारविंदरुचिराननया ।  
प्रियया च शोभनशुकस्वनया रमते जनो मुखर हंसकया ॥ ११.४२ ॥

अभिनंदयन हिमऋतुं सुसखा स्फटिकाचलच्छलहिमाधिकृतम ।  
फलनीकुलं कुसुमयन शिशिरो हसतीव फुल्लनवकुंदरुचा ॥ ११.४३ ॥

हिमशीतवर्षपरितापपुरस्सरदोषमूलमिह नर्तुगुणः ।  
प्रियमेव साधयति नित्यमहो स विमुक्तिमानिति विमुक्तिमताम ॥ ११.४४ ॥

अमृतस्रगुत्तमफलप्रसवान अमृताय तत्र जनताऽर्पयति ।  
उपभोक्तुमप्यविधिबंधवशा प्रकृतिं प्रयाति सकलोऽपि सदा ॥ ११.४५ ॥

प्रमदातिरेकमुपयातवता प्रमदागणेन चरतोपवने ।  
उपगीयते स्म मधुरं मधुजिच्चरितं सकांतततिना सततम ॥ ११.४६ ॥

ललना ललंत्यभिवरं प्रवरा लळिता लुनंति कुसुमानि पराः ।  
इतराः स्रजो विरचयंति पतीन अनुरंजयंति न हि काश्चन नो ॥ ११.४७ ॥

वनलीलया विविधया मुदिताः तरुणा घनस्तननतास्तरुणीः ।  
सुलतालयेषु परिरभ्य रतिं वदनारविंदमधुपा दधति ॥ ११.४८ ॥

रसिकाः सुधाप्सु सरसीषु ततो रूतनूपुरानुकृतसारसिकाः ।  
विहरंति साकमवगाह्य धवैः जलमडुकोत्सवहसद्वदनाः ॥ ११.४९ ॥

विविधा विधाय विह्वतीः सलिले विकटेषु विद्रुमतटेषु गताः ।  
सुरभिं सुवर्णमथ वर्णकमाददते सखीकरगतं महिळाः ॥ ११.५० ॥

जघनांशुकैरवयवाभरणैः कुचकुंकुमैश्च कचमाल्यवरैः ।  
नयनांजनैरपि मिथोब्जदृशां घटितैरलंकृतिरलं क्रियते ॥ ११.५१ ॥

तनुमध्यमा निजगृहाणि गताः सममात्मनामसुसमैरसमैः ।  
अमृतं पिबन्त्यसुलभं भविभिः चषकैर्महारजतरत्नमयैः ॥ ११.५२ ॥

मृदुकम्रशय्यमनुरागवतां मणिमंचमंचितदृशोऽवसरे ।  
अपि चोदिता अधिरुहन्ति शनैः विनयो हि भूषयति सर्वरसम ॥ ११.५३ ॥

अभिकांतमुन्नमितकांतकुचा किल बध्नती सकुसुमां कबरीम ।  
सुमुखी सुलक्ष्यभुजमूलवलिः परिरभ्यते प्रणयिनाऽतिरसात् ॥ ११.५४ ॥

पृथुवृत्ततुंगकठिनोरसिजद्वयवारितायतनिजांतरयोः ।  
भुजयोर्युगेन रमणो रमणीं परिरभ्य कोऽत्र रमयेन्न सुखी ॥ ११.५५ ॥

स्मितफुल्लमुल्लसितझिल्लिलसन्मणिकुंडलं मृदुकटाक्षपटु ।  
निभृतो निरीक्ष्य सुचिरं सुतनोः प्रतिचुंबति प्रियतमो वदनम ॥ ११.५६ ॥

नतमुन्नमय्य मुखचंद्रमसं परिरंभसंभृतमुदा सुदृशः ।  
उपरम्यते न तरुणेन चिरं मधुराधरामृतरसं पिबता ॥ ११.५७ ॥

रभसावपातितपृथूरसिजः परिरभ्य तत्क्षणवियाततरः ।  
मणितादिसौरतवितानपटू रमयत्यमून युवतिसंघ उत ॥ ११.५८ ॥

अतिलौकिकान रमयतो रमणान रमयन्त्यलौकिकगुणा ललनाः ।  
अनुरूपरूपमतिलोकसुखं तदलौकिकं निधुवनं लसति ॥ ११.५९ ॥

न रतिः श्रमादिखचिता नियमाद विरहव्यथाऽपि न वधूवरयोः ।  
प्रतिकामिनीप्रणयतः कलहो न समस्ति दोषरहिते हि पदे ॥ ११.६० ॥

सुखसंविदात्मकतया वपुषां सुरभित्वमेव बहिरंतरपि ।

हरिधाम्नि दंपतिगणस्य ततो ननु मान्यतेऽपि मुनिभिः सुरतम ॥ ११.६१ ॥

शृणुताप्यलोकविषयं विषयं सकलस्य मुक्तनिकरस्य दृशाम ।  
वपुरिदिरापतिरमंदरसं ननु सुंदरं प्रकटयत्यनिशम ॥ ११.६२ ॥

मणिराजिराजित महामकुटं शितिकांतकुंतळसहस्रतयम ।  
अळिकार्धचंद्रविलसत्तिलकं श्रवणोल्लसन्मकरकुंडलयुक ॥ ११.६३ ॥

परिपूर्णचंद्रपरिहासिमुखं जलजायताक्षमरुणोष्ठपुटम ।  
हसितावलोकललितैरतुलैः अभिनंदयत प्रणतमात्मजनम ॥ ११.६४ ॥

नवकंबुकंठमहिमांशुमहो महिमोपलेंद्रवरहारधरम ।  
रमणीयरत्नगणविद्धलसद्वलयांगुलीयकवरांगदवत ॥ ११.६५ ॥

रविचक्ररुक्प्रकरचक्रकरं विधुबिंबकंबु मधुरांबुरुहम ।  
ज्वलनज्वलद्गदमुदारधनुः पृथुवृत्तहस्तमतिताम्रतळम ॥ ११.६६ ॥

वरपीवरांसमधिराजदुरोमणिमंटपाग्र्यविलसत्कमलम ।  
सजगद्द्विसप्तकतनूदरकं शुभनाभिकंजगतकाळिनुतम ॥ ११.६७ ॥

अतिकांतकांचिपदकांचिमिलत्तपनीयभंगरुचिपिंगपटम ।  
वरहस्तिहस्तसदृशोरुयुगं क्रमवृत्तचारुतरजंघमुत ॥ ११.६८ ॥

वरनूपुरं परमरुक्प्रपदं नवविद्रुमद्युतिनखावलिमत ।  
अरिवारिजध्वजकळंकलसत्पदपांसुपावितजगत्त्रितयम ॥ ११.६९ ॥

निखिलागमावगमितैरमितैः सुखसंविदादिभिरनंतगुणैः ।  
प्रपदादिकांतसकलावयवाकृतिभिः सदैक्यवददोषलवम ॥ ११.७० ॥

अधिकारिणां गुणविशेषवषाद द्विपदाद्यनंतचरणांततया ।  
अतिभासितं घनगुणापघनैः इतरैष्व तत्तदुचितै रुचितैः ॥ ११.७१ ॥

नवभानुभाः कनककांतिपरं वरहारहारि हरिनीलहरित ।  
शबळप्रभादिविविधद्युतिमत सुखबोधसौरभसुरूपगुणम ॥ ११.७४ ॥

आष्वर्यरत्नेश वधिकं जगत्त्रयेप्याष्वर्यमाष्वर्यमहो मुहुर्मुहुः ।  
सौंदर्यसारैकरसं रमापतेः रूपं तदानंदयतीह मोक्षिणः ॥ ११.७३ ॥

इज्यते यज्ञशीलैः स यज्ञः प्राज्ञमध्ये परः प्रोच्यतेऽन्यैः ।  
गीयते गेयकीर्तिः सुगीतैः विध्यबद्धैः सदाऽऽनंदसांद्रैः ॥ ११.७४ ॥

वैकुण्ठे ते श्रीविशेषा जनानामत्याश्चर्यं चित्तवाचामभूमिः ।  
वैकुण्ठेते श्रीविशेषाजनानामुक्तश्लाघ्ये युक्तमेतादृशत्वम ॥ ११.७५ ॥

यं सुखी कामयतेऽर्थमत्र संकल्पमात्रात सकलोऽपि स स्यात् ।  
इत्येव वेदा अपि वेदयन्ति मुक्तिं ततः को विभवातिरेकः ॥ ११.७६ ॥

महानंदतीर्थस्य ये भाष्यभावं मनोवाग्भिरावर्तयन्ते स्वशक्त्या ।  
सुराद्या नरांता मुकुंदप्रसादाद इमं मोक्षमेते भजन्ते सदेति ॥ ११.७७ ॥

॥ इति श्रीमत्कविकुलतिलक त्रिविक्रमपंडिताचार्यसुत  
श्रीनारायणपंडिताचार्यविरचिते श्रीमध्वविजये  
आनंदांकिते ऐकादशः सर्गः ॥